

ምዕራፍ 2

የአሞጽ ልጅ ኢሳይያስ ስለ ይሁዳና ስለ ኢየሩሳሌም ያየው ቃል።

2 ፤ በዘመኑም ፍጻሜ የእግዚአብሔር ቤት ተራራ በተራሮች ራስ ላይ ጸንቶ ይቆማል፤ ከኮረብቶችም በላይ ከፍ ከፍ ይላል፤ አሕዛብም ሁሉ ወደ እርሱ ይሰበሰባሉ።

3 ፤ ሕግ ከጽዮን የእግዚአብሔርም ቃል ከኢየሩሳሌም ይወጣልና ብዙዎች አሕዛብ ሄደው። ኑ፤ ወደ እግዚአብሔር ተራራ፤ ወደ ያዕቆብ አምላክ ቤት እንደውጣ፤ እርሱም መንገዱን ያስተምረናል፤ በጎዳናውም እንሄዳለን ይላሉ።

4 ፤ በአሕዛብም መካከል ይፈረዳል፤ በብዙ አሕዛብም ላይ ይበይናል፤ ሰይፋቸውንም ማረሻ ጦራቸውንም ማጭድ ለማድረግ ይቀጠቅጣሉ፤ ሕዝብም በሕዝብ ላይ ሰይፍ አያነሣም፤ ሰልፍም ከእንግዲህ ወዲህ አይማሩም።

5 ፤ እናንተ የያዕቆብ ቤት ሆይ፤ ኑ፤ በእግዚአብሔር ብርሃን እንሂድ።

6 ፤ ሕዝብህን የያዕቆብን ቤት ትተሃልና፤ ይኸውም የምሥራቅን ሰዎች አመል ስለ ተሞሉ፤ እንደ ፍልስጥኤማውያንም ምዋርተኞች ስለ ሆኑ፤ ከባድ ልጆችም ጋር ስለ ተባበሩ ነው።

7 ፤ ምድራቸው በብርና በወርቅ ተሞልታለች፤ ለመዛግብቶቻቸውም ፍጻሜ የለውም፤ ምድራቸውም ደግሞ በፈረሶች ተሞልታለች፤ ለሠረገሎቻቸውም ፍጻሜ የለውም።

8 ፤ ምድራቸው ደግሞ በጣቦታት ተሞልታለች፤ ጣቶቻቸውም ላደረጉት ለእጃቸው ሥራ ይሰጣሉ።

9 ፤ ታናሹም ሰው ዝቅ ብሎአል፤ ጨዋውም ተዋርዶአል፤ ኃጢአታቸውንም ይቅር አትበላቸው።

10 ፤ ከእግዚአብሔር ማስደንገጥና ከግርማው ክብር የተነሣ ወደ ድንጋይ ዋሻ ግባ፤ በመሬትም ውስጥ ተሸሸግ።

11 ፤ ከፍ ያለችውም የሰው ዓይን ትዋረዳለች፤ የሰዎችም ኩራት ትወድቃለች፤ በዚያም ቀን እግዚአብሔር ብቻውን ከፍ ከፍ ይላል።

12 ፤ የሠራዊት ጌታ የእግዚአብሔር ቀን በትዕቢተኛውና በኩራተኛው ሁሉ ላይ ከፍ ባለውም ላይ ይሆናል፤ እርሱም ይዋረዳል፤

13 ፤ ደግሞም በረጅሙ ከፍ ባለው በሊባኖስ ዝግባ ሁሉ ላይ፤ በባሳንም ዛፍ ሁሉ ላይ፤

14 ፤ በረጅሙም ተራራ ሁሉ ላይ፤ ከፍ ባለውም ኮረብታ ሁሉ ላይ፤

15 ፤ በረጅሙም ግንብ ሁሉ ላይ፤ በተመሸገውም ቅጥር ሁሉ ላይ፤

16 ፤ በተርሴስም መርከብ ሁሉ ላይ፤ በሚያማምሩ ጣቦታትም ሁሉ ላይ ይሆናል።

17 ፤ ሰውም ሁሉ ይዋረዳል፤ የሰውም ኩራት ይወድቃል፤ በዚያም ቀን እግዚአብሔር ብቻ ከፍ ከፍ ይላል።

18 ፤ ጣቦቶቻቸውም ሁሉ ፈጽመው ይጠፋሉ።

19 ፤ እግዚአብሔርም ምድርን ያናውጥ ዘንድ በተነሣ ጊዜ ሰዎች ከማስደንገጡና ከግርማው ክብር የተነሣ ወደ ድንጋይ ዋሻና ወደ ምድር ንቃቃት ውስጥ ይገባሉ።

20 ፤ በዚያም ቀን ሰው ይሰግድላቸው ዘንድ ያበጁአቸውን የብሩንና የወርቁን ጣቦቶቹን ለፍልፈልና ለሌሊት ወፍ ይጥላል።

21 ፤ እግዚአብሔርም ምድርን ያናውጥ ዘንድ በተነሣ ጊዜ ከማስደንገጡና ከግርማው ክብር የተነሣ ወደ ድንጋይ ዋሻና ወደ ተሰነጠቁ ዓለቶች ውስጥ ይገባሉ።

22 ፤ እስትንፋሱ በአፍንጫው ውስጥ ያለበትን ሰው ተዉት፤ እርሱ ስለ ምን ይቆጠራል?